

L'ESSOR

FASO KUMAKAN

Ofisi jòyòrò kòrò

sòròli sènèfènkow la

San 1984, Zuwèn kalo la, Mali dèmèbagaw ni Mali sènèkèkòw nyèmógòw n'a mógò faamuyalenw ye nyógòn kunbèn Segu, Ofisidinizèri baaraw bolodacogo n'a nafolokow n'a minènkow kan, walasa Ofisi bè se cogo min na, k'i jò ni Mali jamanadenw bée lajèlen magow ye maloko ani sukaroko la, fo ka bée labò a nyè ma, ka tila k'a tò feere Mali jamana kòkan.

Ofisidinizèri ye bharada ye, min jòyòrò ka girin Mali ka nyèta sira kan, bawo, jamana ye nafolo min don malosènèkòw ani sukarodilankow la, o kasabi ka bon kosèbè. Kabini nansara tile la, ani sanni ja n'a masibaw ka basigi Saheli kungo jamanaw kòkò, Ofisi tun ye jirinèba ye, min nafa tun bè Afiriki jamana caman wèrèw kan, ka fara Mali yèrè kan. O tuma, Ofisi tun ka sènèfèn sòròlenw tun ye dakabanako ye, k'a d'a kan, balo ma dèssè don kelen si, Maliden kelen si la.

O tuma, Malo ni NYò, Tiga ni Kaba Kòori ni Dafu ani Alikeama tun tè kè foyi ye Segu ani Mali fan bée kòkò. Ofisi sènèfènkow n'u nafaw, Mali kòkò a n'a kòkan, olu tun sera hakè la, min kèra sababu ye ka Segu kè Segu ye, i n'a fò "kèlèmasa" ani "nyòmasa" jamana.


Segu ani Ofisi tora o cogo de la, sòrò ani hère ni lafiya kòkò, fo jakow gèlèyaw binna tuma min na, Saheli jamanaw kan, ka tinyèli gèlèn don kow la, k'u goya ka sòròko gèlèya, ka hadamadènw ani baganw ni kungow nagasi, jiko ni baloko dèssèli sababu la.

Gèlèya wanti in kòkò, min jugayara kosèbè, Mali nyèmógòw ye wele bila dèmèbagaw ma, dinyè fan bée kòkò, walasa Ofisi bè se, cogo min na, ka lawuli, k'a san-kòròta f'a k'a jòyòrò kòrò hakè sòrò. Wele jaabilen kò, tònsigi caman kèra, kunbèn caman kèra, minnu labanna Peresidan Musa TARAWÈLE yèrè mago bènni y'a kow ma.

Jamana kuntigi bólen k'a ka taama la, Ofisi yòrò bée lajèlen kòkò, jamakulu sigira sen kan, min y'a taamabolo kura walew dantigè. O walew musakaw de jirala Mali dèmèbagaw la, Zuwèn kalo la, san 1984, Segu nyógònkubèn in sen fè.

K'a ta nafoloko, k'a bila hadamadènkò la, i n'a fò Ofisi baarakèlakow ani kòlònkow, n'olu ye sènèkèlaw ye, minnu b'u ka baaraw kè Ofisi hukumu kòkò, fo kana se dugukolokow ani minènkow ma, foyi ma to, ni da ma se min ma, walasa, baaraw mana sira sòrò, Ofisi ka sènèfènw, a n'a ka izinifèn dilannenw kana dèssè tugun. O yèrè de kòsòn, a ka baara fanba nyèsinna malosènè ma ani sukarò ni alikòli dilan.

Otirishi ni Zapòn lasigidenw ka yamaruya sèbènw



Jumadon, Zuluye kalo tile 6, san 1984, "UDPM" sekeretèri zenerali ni jamana kuntigi zenerali Musa TARAWÈLE jènna ni Otirishi ni Zapòn jamanaw lasigidenw ka yamaruya sèbèn ye.

Yamaruya sèbèn lase kènè kan, pariti "UDPM" nyèfè tòn mógò dów tun bè yen ka fara gofèrenama taw kan ani jamana kuntigiso baarakèla dów.

Otirishi lasigiden fólò ye kuma ta, k'a ka nisòndiya jira baara tali la Mali kòkò; a ko Mali ye jamana ye, bée b'a kanu ka n'a nyèda min kan, bawo a lakodónnen don kabini Kanku MUSA tile la, dunanw bisimilali la an'a danbe kòkò. Dugu kòrò bari kamaw b'a kòkò, i n'a fò Tumutu ni Jene, minnu tógòw ye kòw ni bay ni kògòjiw tigè, u seko n'u dónkòw yiriwali kòsòn.

O tènènen kò, a k'a ka jamana bè Malidenw n'u ka gofèrenama tanu kosèbè u ka cèsiri la ka Mali ka nyèta sabati, ja n'a masibaw kelen don ka min baaraw gèlèya bi.

Otirishi lasigiden k'u bèna dèmè don Mali ma baloko la, walasa dò ka hòsumanko gèlèya la.

A y'a ka jèmukan kuncè n'a ka jamana kuntigi ka foli ni dugaw ye jamana fila ka jèkabaara sinsini la.

Zenerali Musa TA-

RAWELE y'a jaabi ko a ka fòlenw ye malidenw bée nimisi wassa. a y'a jira ko Mali ni Otirishi jamanaw bè nyógòn sòrò fèn caman na, i n'a fò hadamadènya walew ni gèlèya minnu b'an ka jamanadenw kan dugukolokow la.

"UDPM" sekeretèri zenerali ko Mali bè Otirishi kò kòrò a ka nkaniya nyumanw na ka jèkabaara ni hère ni bèn sinsi dinyè kòkò, ani setigi jamanaw ni jamana hórònyalen kuraw ni nyógòn cè. a y'a ka kòròfò laban ni Malidenw n'u ka pariti "UDPM" ni gofèrenama ka foli ni tanuli ye ka nyèsin Otirishidenw n'u ka gofèrenama ma.

O kò, Zapòn lasigiden y'a ka yamaruya sèbèn lase Peresidan Musa TARAWÈLE ma. a ko kabini lawale la, Mali tun ye nyógònkubèn jamana ba ye farafinna telebinyanfan na, hadamadèni siya caman tun bè nyógòn sòrò yan, k'a daminè farafin cikèlaw la,



ka t'a se larabu siyaw ma, minnu n'u ka baganw bè yaala-yaa-la cèncènfuw kan. O kèra sababu ye ka Mali seko n'a dónko walew yiriwa.

Zapòn lasigiden ye foli ni tanuli kè malidenw ye, ja n'a masibaw ma se ka minnu hali k'u ka sòrò bila sira nyuman kan, ni fèrè nyènamaw sirili ye sènè konyèw la. A ko a ka jamana ka dèmè tènà kòtigè Mali la, gèlèya ninu latèmèli la. a da sera jamana fila ka jèkabaaraw ma, min lawèrèlen don sira caman kan. a ye Mali ka kòkan politiki tanu siginyógònya latèmèli la Afiriki telebinyanfan jama-bée fè, ani hère ni bèn sinsini la dinyè kòkò.

Zenerali Musa TARAWÈLE y'a jira a ka jaabi kòkò ko Mali ni Zapòn bée ye nyógònkubèn jamanabaw ye; a k'o ye fèn ye, min b'an ka jamana fila denw magèrè nyógòn na. "UDPM" sekeretèri zenerali ko Zapòndenw ka timinandiya baara kèra sababu ye, ka Zapòn kè dinyè setigi jamanaba dò ye, min bè se ka kè misali nyuman ye jamana hórònyalen kuraw bolo. A da sera jamana fila ka jèkabaaraw lawèrèli ma, an'u haminanko, ka bèn ni hère ni lafiya basigi dinyè kòkò. a ye Malidenw ka walenyumandòn lase Zapòn masakè n'a denw ma, u ka dèmè nafamaw laseli la Mali ma, jako gèlèya wanti in kòkò.

Mali funankèninw ka dònko ni seko san fila nyògònkunbèn seginnan

Jumadon, wulafè zuluye kalo tile 6, san 1984, Bamakó farikolonyènajè kènèba kan, min bè Madina-kura kuluju la, Mali funankèninw ka dònko ni seko san fila nyògònkunbèn datigèra "UDPM" Sekeretèri zenerali ni Mali jamana kuntigi zenerali Musa TARAWELE ka nyèmógóya kónó.

K'a daminè zuluye kalo tile 6 la, fo ka t'a bil'a tile 16 la, an ka jamana mara kelen-kelen bée y'a wasa don a ka denmisènw na, u ka na u seko n'u dònko jira fadenw bó kènè kan.



Nyèmógó fila minnu ye kuma ta datigè kènè in kan, o kèra Bamakó kafo gofèrèneri ni Mali farikolonyènajè ni seko ni dònko minisiri, Yaya BAGAYOGO ni NCI Idirisi MARIKO ye.

U ka jèmukanw kónó, nyèmógó fila bée ye foli kèrènkèrènen kè ka nyèsin Pariti ni gofèrènama nyèmógów ma ani jamaku tonw ka cidènw ni dunan welelew ni mógóba wèrèw, minnu nara u nkaniya jira jamana funankèninw na, u' k'a dòn k'u b'u kó kóró sangani waati bée, u ka walew bée la, minnu kun ye u ka sininyèsigi baaraw labèn konyuman ye.

U y'a jira ko kabini an ye yèrèmahòronya sòró don min na, jamana nyèmógów hamina ni denmisèhw bóli ye fili la; bawo an marabaga kòròw y'a welewelemada fan bée, ko seko ni dònko t'an na, k'a masóró an ye kumfinw ye.

O lauda de wolola funankèninw ka san nyògònkunbèn na dógòkun kelen kónó; ka n'o yèlèna san 1970, k'o nyògònkunbèn kè san fila o san fila ye.

Nyògònkunbèn kènè in ye Mali funankèninw ladamu yóró de ye; u bè nyògòn dòn yóró min; k'u sekow


ni dònko jira nyògòn na; k'u bolo di nyògòn ma faso jòli baaraw sabatili ni jamanadenw ka kelenya cinsini sira kan.

Minisiri NCI Idirisi MARIKO ni gofèrèneri Yaya BAGAYOGO ko san fila nyògònkunbèn seginnan in jòyóró ka bon waati gèlèn in na, funankèninw bolo, bawo a bèna dannaya de sèmentiya ka t'a fè, Pariti ni gofèrènama ye min d'u kan, jamanadenw ka bònógóla sira kan ani faso ka nyètaa sabatili sira jeyali kan.

U ko jòyóró wèrè min bè nyògònkunbèn in na, o ye jamana nkaara denmisènw sugandili ye, minnu bèna taa an kunnawolo sini, Afiriki denw bó kènè kan.

Sanni u k'u ka jèmukanw kuncè, an ka nyèmógów ye foli ni tanuli ni walenyumandòn kè ka nyèsin nkaniya nyumantigiw ma, k'a daminè forobaka ciyakèdaw la fo ka taa se kènyèrèyew ma, minnu m'u tò to dèné nafamaw laseli la, funankèninw ma; walasa u ka nyògònkunbèn seginnan ka nyèsóró.

jamana kuntigi ka nyògònye



Mali kelenya pariti "UDPM" Sekeretèri zenerali ni jamana kuntigi zenerali Musa TARAWELE ye "ACCT" Sekeretèri zenerali Faransuwa Owono NGEMA bisimila jumadon, zuluye kalo tile 6, san 1984.

"ACCT" ye jèkuluba ye, min nyèsinnen don seko ni dònko ni nyini walew yiriwali ma, faransikan bè fo jamana minnu kónó.

"ACCT" nyèmógó nana Mali funankèninw ka san fila nyènajèw de lajè seko ni dònko yiriwali sira kan an ka jamana kónó.

Nka a y'a nyini o sen fè, cogo min na, a ni Mali nyèmógów bèna nyògòn kumanyógónya seko ni dònko walew sabatili la, a ka jèkulu ni Mali y'a bolodi nyògòn ma, minnu timèli konyuman na.

O yóró la, a k'a dalen don a la, k'a jigi na fa, bawo Mali haminankoba dó ye a denw ka kelenya sinsini ni faso ka nyètaa sira bóli ye, jamana mara kelen kelen bée ka dònko ni seko yiriwali walew kónó.

Peresidan Musa TARAWELE y'a ka fòlèn sèmentiya, k'a jira ko Mali maraw bée lajèlèn ka seko ni dònko walew bè nyògòn dafa; a k'o de ye Mali ka kelenya ni nyètaa sinsibere ye.

Kumanyógónya in kèra Mali kalankow minisiri koloneli Seku LI nyè na, ani jamana kuntigiso Sekeretèri zenerali Aluseyini TURE ani an ka jamana hadamadenya ni seko ni dònko walew konyèbabaga jamana kuntigiso la, n'o ye Seku SUMANO ye.

